



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

செவ்வாய்க்கிழமை 02-09-2025



நிர்மலாவின் திடீர் தமிழ் வேடம்!

காங்கிரஸ் தலைவர் மறைந்த கருப்பையா மூப்பனார் அவர்களின் நினைவு நிகழ்ச்சிக்கு சென்னை வந்த ஒன்றிய நிதி அமைச்சர் நிர்மலா ச்தாராமன், திடீரென்று தமிழ் வேடம் போட்டு இருக்கிறார்.

“ஆளுமைமிக்க மூப்பனார் தமிழகத்துக்கு பெருமை சேர்க்கும் வகையில், பிரதமராக வேண்டிய சந்தர்ப்பம் உருவானது. ஆனால், அவர் பிரதமராக வேண்டிய தருணத்தை அவர்கள் தடுத்தனர். அந்த சக்தி யார் என்று நமக்கு தெரியும். தமிழ், தமிழ்க் கலாச்சாரம், தமிழின் புகழ் என்று திரும்பத் திரும்ப பேசுவார்கள் தமிழர் பிரதமர் ஆக வேண்டிய அந்த தருணத்தில் ஆதரவு தராமல் தடுத்தனர். மூப்பனார் பிரதமர் ஆவதை தடுத்ததை, தமிழகத்துக்கு நடந்த துரோகம்” என்று பேசியிருக்கிறார் அமைச்சர் நிர்மலா ச்தாராமன். திடீரென்று தமிழ்ப் பாசம் அவருக்கு பொத்துக்கொண்டு வந்திருக்கிறது.

“தமிழர்கள் நாகரிகமற்றவர்கள்” என்று நாடாளுமன்றத்திலேயே ஒன்றிய அமைச்சர் தர்மேந்திர பிரதான் சொன்ன போது, நிர்மலாவின் தமிழ்ப்பாசம் தூங்கிக் கொண்டு இருந்ததா?

“ஒடிசாவில் பூரி ஜெகநாதர் கோயிலில் இருக்க வேண்டிய புதையல் சாவி தமிழ்நாட்டிற்குச் சென்றுவிட்டது” என சொல்லி தமிழர்களைத் திருட்கள் என்பது போல வர்ணித்தார்களே? அப்போது பொங்கி இருக்க வேண்டாமா நிர்மலா?

“தமிழ்நாட்டில் இருந்து வந்து கர்நாடகாவில் வெடிபுண்டு வைக்கிறார்கள்” என்று ஒன்றிய அமைச்சர் ஷோபா பேசிய போது பொங்கி எழுந்திருக்க வேண்டாமா நிர்மலா? இதை எல்லாம் விட்டுவிட்டு நடக்காத சம்பவத்தைச் சொல்லி தி.மு.க.வையும் தலைவர் கலைஞரையும் கொச்சைப்படுத்துவது சரியா?

ஒரு வரலாற்று நிகழ்ச்சியைச் சொல்வதாக இருந்தால் அதை முழுமையாகச் சொல்ல வேண்டும்? கிசுகிசு பாணியிலா குற்றச்சாட்டுகளை வைப்பார்களே? மூப்பனார் பிரதமர் ஆகவிடாமல் கலைஞர் தடுத்தார் என்பது ஏதுமற்ற அறிவினிகள் அவ்வப்போது விடுக்கும் கூச்சல்களில் ஒன்று. அதையேதான் நிர்மலாவும் சொல்கிறார்.

1996 ஆம் ஆண்டு ‘ஐக்கிய முன்னணி’ கூட்டணி ஆட்சி அமைந்தது. தேவ கவுடா பிரதமராக இருந்தார். இந்த அரசை தி.மு.க.வும், மூப்பனார் தலைமையிலான த.மா.கா.வும் ஆதரித்தன. காங்கிரஸ் கட்சி வெளியில் இருந்து ஆதரித்தது. பின்னர், தேவகவுடா பதவிக்கு ஆபத்து வந்தது. புதிய பிரதமரைத் தேர்ந்தெடுக்கும் படலம் தொடங்கியது. அப்போது மூப்பனார் பெயரை முன் மொழிந்தவர் தலைவர் கலைஞர் அவர்கள்தான். அதனை வேறுசில கட்சிகள் ஏற்கவில்லை. குஜரால், பிரதமர் ஆனார். இதுதான் உண்மை. இதனை அப்போதே தலைவர் கலைஞர் அவர்கள் பொதுவெளியில் விரிவாக விளக்கி இருக்கிறார்.

* 17.4.1997 அன்று சென்னை விமானநிலையத்தில் செய்தியாளர்களைச் சந்தித்த முதலமைச்சர் கலைஞர், **“பிரதமர் பதவிக்கு தமிழ்நாட்டிற்கு ஒரு வாய்ப்பு கிடைக்குமேயானால் தி.மு.கமும் மூப்பனாரின் பெயரைத் தவிர வேறு யார் பெயரைச் சொல்லும் என்று நீங்கள் எதிர்பார்க்கிறீர்கள்?”** என்று கேட்டார். ஆனால் டெல்லியில் ஒத்த கருத்தை உருவாக்க முடிவவில்லை என்பதையும் பின்னர் தலைவர் கலைஞரே விளக்கினார்கள்.

* ‘குமுதம்’ இதழுக்கு அளித்த பேட்டியில், “தமிழர் ஒருவர் பிரதமராவதற்கு நான் தீவிர முயற்சி எடுக்கவில்லை என்பது அப்படிமான பொய். எல்லாவிதமான முயற்சிகளையும் நான் மேற்கொண்டேன். ஆனால் அந்த முயற்சி எனக்கு வெற்றி அளிக்கவில்லை என்பதுதான் வருந்தத்தக்க விஷயம். முதலில் மூப்பனார் அந்தப் பதவிக்குப் போட்டியிடுகிறாரா என்று தெரிந்து கொள்வதற்கே நான் பெரிய முயற்சியில் ஈடுபட வேண்டிய தாயிற்று. நான் நேரடியாகக் கேட்டால் சொல்வதற்குக் கூச்சப்படுவார் என்பதற்காக, முரசொலி மாறனை விட்டுக் கேட்கச் சொன்னேன். மாறன் கேட்ட போது கூட, அவர் ‘என்னுடைய தோழர்கள் அப்படிச் சொல்லிக் கொண்டிருக்கிறார்கள். நான் ஒன்றும் சொல்லவில்லை. அவர்களது மனம் புண்படும் என்பதற்காக வாயை மூடிக் கொண்டிருக்கிறேன்’ என்று சொன்னார். பிறகு 14 ஆம் தேதியன்று டெல்லியில் இருந்து சென்னைக்குத் திரும்பும் போது, ‘என்ன உங்களுக்கு அந்தக் கருத்திருக்கிறதா?’ என்று கேட்டேன். ‘என்ன, மூன்று மாதப் பதவி, விடுங்கள்’ என்று சொல்லிவிட்டார்.

17 ஆம் தேதி சுர்ஜித்திடம் பேசினேன். மூப்பனார் அவர்களை ஆதரிக்க வேண்டுமென்ற என் கருத்தை அவரிடத்திலே வற்புறுத்திச் சொன்னேன். அப்போது அவர் ‘மூப்பனார் இடத்திலே தனிப்பட்ட முறையிலே எங்களுக்கு வேறுபாடு கிடையாது. ஆனால் கொள்கை அளவில் முடிவெடுத்து விட்டோம். முலாயம் சிங் இல்லாவிட்டால் குஜரால் என்பது அந்த முடிவு. இது எங்களுடைய முடிவு மட்டுமல்ல. இது சாரி முன்னணியிலே உள்ள 52 பேரும் இப்படி முடிவெடுத்து விட்டனர்’ என்று அவர் என்னிடத்திலே சொன்னார்.

மறுநாள் காலையில், பீகார் முதலமைச்சர் லல்லு பிரசாத் யாதவ் இல்லத்திற்குச் சென்று பேசினோம். அப்போது சில த.மா.கா. உறுப்பினர்கள் கூட அங்கிருந்தார்கள். அப்போது அவர் கர்நாடக மாநில முன்னாள் முதல்வர் பொம்மை அவர்களைப் பிரதமராக ஆக்க வேண்டுமென்ற கருத்தை வெளியிட்டார். நான், ‘இப்போதுதானே கர்நாடகம் ஒரு பிரதமரைப் பெற்றிருந்தது. ஆகவே ஏன் இப்போது தமிழ்நாட்டிற்கு அந்த உரிமையைக் கொடுக்கக் கூடாது?’ என்று அவரிடத்திலே வலியுறுத்திக் கேட்டபோது, அவர் அதை ஒப்புக் கொள்ளத் தயாராக இல்லை.

அதற்குப் பிறகு முலாயம் சிங் அவர்கள் தமிழ்நாடு இல்லத்திற்கே என்னைச் சந்திக்க வந்தார். அவரிடத்திலே 17 எம்.பி.க்கள் இருக்கிறார்கள். அவர் தன்னையே ஒரு வேட்பாளராகக் குறிப்பிட்டுத் தனக்கு ஆதரவு கொடுக்க வேண்டுமென்று கேட்டார். அவரிடத்திலேயும் நான் மூப்பனார் பெயரைக் குறிப்பிட்டுச் சொன்னேன். அவர், ‘நானே ஒரு வேட்பாளராக இருக்கிறேன் - என்னிடத்திலேயே ஆதரவு கேட்கிறீர்களே’ என்று தட்டிக் கழித்துவிட்டார். இந்தச் சூழ்நிலைகளை யெல்லாம் பார்த்த பிறகு இதற்கு மேல் ஆதரவு திரட்டுவதிலோ யாரையும் வலியுறுத்துவதிலோ பயனில்லை என்று எனக்குத் தோன்றியது’ என்று விளக்கம் அளித்தார் கலைஞர். பின்னர் அனைவர்க்கும் பொதுவானவராக குஜரால் பெயரை சந்திரபாபு நாயுடு முன்மொழிந்தார். அனைவரும் ஏற்றுக் கொண்டார்கள்.

இவை எல்லாம் அப்போதே விளக்கப்பட்டு விட்ட உண்மைகள். இவை எதுவும் தெரியாமல் உளறிக் கொண்டிருக்கிறார் ஒன்றிய நிதி அமைச்சர்.

இப்போது தமிழுக்கும், தமிழர்க்கும், தமிழ்நாட்டுக்கும் வண்டி வண்டியாக துரோகம் செய்கிறது ஒன்றிய பா.ஜ.க. தலைமை. அதனை மறைக்கத்தான் மூப்பனார் முகமூடி அணிகிறார் நிர்மலா.

● ●



முதலமைச்சர் மு.க.ஸ்டாலின் அவர்கள் 31.8.2025 அன்று ஜெர்மனி நாட்டின் கொலோன் நகரில் (COLOGNE) நடைபெற்ற மாபெரும் தமிழ் கனவு - ஜெர்மனி வாழ் தமிழர்கள் சந்திப்பு நிகழ்ச்சியில் கலந்துகொண்டு கலை நிகழ்ச்சிகளை பார்வையிட்டு, அவர்களுடன் குழு புகைப்படம் எடுத்துக் கொண்டார்.



முதலமைச்சர் மு.க.ஸ்டாலின் அவர்கள் 31.8.2025 அன்று ஜெர்மனி நாட்டின் கொலோன் நகரில் (COLOGNE) நடைபெற்ற மாபெரும் தமிழ் கனவு - ஜெர்மனி வாழ் தமிழர்கள் சந்திப்பு நிகழ்ச்சியில் கலந்து கொண்டு கலை நிகழ்ச்சிகளை பார்வையிட்டார். இந்நிகழ்ச்சியில், தொழில், முதலீட்டு ஊக்குவிப்பு மற்றும் வர்த்தகத்துறை அமைச்சர் டி.ஆர்.பி.ராஜா, தொழில், முதலீட்டு ஊக்குவிப்பு மற்றும் வர்த்தகத்துறை செயலாளர் வி.அருண் ராய், தமிழ்நாடு தொழில் வழிகாட்டி நிறுவனத்தின் மேலாண்மை இயக்குநர் மற்றும் தலைமைச் செயல் அலுவலர் மருத்துவர் தாரேஸ் அகமது, பெர்லினில் உள்ள இந்தியத் தூதரகத்தின் பொறுப்பாளர் அபிஷேக் துபே, ஜெர்மனி மற்றும் ஐரோப்பா வாழ் தமிழ் சங்கங்களின் நிர்வாகிகள் மற்றும் அரசு உயர் அலுவலர்கள் கலந்து கொண்டனர்.

தமிழ்நாட்டிற்கு முதலீட்டாளர்களை அழைத்து வாருங்கள்! ஜெர்மனி வாழ் தமிழ் உறவுகளின் உயரம் கண்டு உள்ளம் பூரித்தேன்!

முதல்வர் மு.க.ஸ்டாலின் சமூக வலைதளப் பதிவு!

டசெல்டோர்ஃப், செப். 2 - முதல்வர் மு.க.ஸ்டாலின் அவர்கள் விடுத்துள்ள சமூக வலைதளப் பதிவில் “ஜெர்மனி நாட்டின் தமிழ் உறவுகளின் உயரம் கண்டு உள்ளம் பூரித்தேன். தமிழ்நாட்டிற்கு முதலீட்டாளர்களை அழைத்து வாருங்கள். முதலீடு செய்பவர்கள்” என்று குறிப்பிட்டுள்ளார்.	மு.க.ஸ்டாலின் அவர்கள் விடுத்துள்ள சமூக வலைதளப் பதிவு வருமாறு: - வேர்களை மறக்காத ஜெர்மனி நாட்டுத் தமிழ் உறவுகள் அடைந்துள்ள உயரம் கண்டு உள்ளம் பூரித்தேன். அவர்கள் அளித்த வரவேற்பின் ஆரவாரத்தில் அகம் குளிர்ந்தேன். தமிழ்நாட்டுக்கு வாருங்கள், நமது ‘திராவிட மாடல்’ அரசு அமைத்து வரும்	தமிழர் தொன்மையின் பண்பாட்டுச் சின்னங்களைக் காணுங்கள்! உங்கள் சகோதரர்கள் முதலமைச்சராக இருக்கிறான் என்ற உரிமையோடும் நம்பிக்கையோடும் வந்து முதலீடு செய்யுங்கள். முதலீட்டாளர்களை அழைத்து வாருங்கள்! இவ்வாறு முதல்வர் மு.க.ஸ்டாலின் அவர்கள் பதிவிட்டுள்ளார்.
---	---	--

திருமதி. துர்கா ஸ்டாலின் எழுதிய

‘அவரும் நானும்’ நூல் - பெங்களூரில் அறிமுக விழா!

பெங்களூர், செப். 2 - தி.மு.க. தலைவர் - தமிழ்நாடு முதலமைச்சர் மு.க.ஸ்டாலின் அவர்களின் துணைவியார் திருமதி துர்கா ஸ்டாலின் அவர்கள் எழுதிய ‘அவரும் நானும்’ என்ற நூலில் இரண்டாம் பாகம் அறிமுக விழா கர்நாடக மாநில தி.மு.க. இலக்கிய அணி சார்பில் நடைபெறுகிறது.

செப்டம்பர் மாதம் 21-ஆம் தேதி

காலை 10 மணியளவில் பெங்களூர் குயின்ஸ் ரோட்டில் உள்ள அக்ரி கன்ஸ் வேளாண் கழக அரங்கத்தில் இந்த விழா நடைபெற உள்ளது.

டாக்டர் ஜெய ராஜமூர்த்தி அறிமுக உரை ஆற்றுகிறார். தலைமைக் கழக இலக்கிய அணி தலைவர் அன்வர் ராஜா, தலைமைக் கழக இலக்கிய அணி செயலாளர் வி.பி.கலைராஜன், தலைமைக் கழக இலக்கிய அணி பொருளாளர்

சந்திரபாபு, தலைமைக் கழக இலக்கிய அணி முன்னாள் தலைவர் - மறைந்த புலவர் இந்திர குமாரியின் மகள் லோகா இந்திரகுமாரி, செங்கை சண்முகம் ஆகியோர் வாழ்த்துரை வழங்குகின்றனர்.

முதல் 10 சிறப்பு புத்தகங்களை க.முருகன், மதுசூதன் பாபு, கார்த்திகேயன், ஹரிஹரன் பெற்றுக் கொள்கின்றனர். இந்த விழாவிற்கு கர்நாடக மாநில தி.மு.க. இலக்கிய

அணித் தலைவர் போர் முரசு கதிரவன் தலைமை தாங்குகிறார். கர்நாடக மாநில தி.மு.க. அமைப்பாளர் ந.ராமசாமி முன்னிலை வகிக்கிறார்.

கர்நாடக மாநில தமிழ் பத்திரிகையாளர்கள் சங்க தலைவர் முத்துமணி நன்னன் வரவேற்புரை ஆற்றுகிறார். பெங்களூர் பாவலர் ப.மூர்த்தி நன்றி உரை ஆற்றுகிறார்.



துணை முதலமைச்சர் உதயநிதி ஸ்டாலின் அவர்கள் தலைமையில், நேற்று (01.09.2025) சென்னை நத்தனத்தில் உள்ள தமிழ்நாடு திறன் மேம்பாட்டுக் கழகத்தின் அலுவலக கூடத்தில், “நான் முதல்வன்” மற்றும் “வெற்றி நிச்சயம்” திட்டங்களின் செயல்பாடுகள் தொடர்பாக அரசு அலுவலர்களுடன் ஆய்வுக்கூட்டம் நடைபெற்றது. இக்கூட்டத்தில் சிறப்புத்திட்ட செயலாக்கத்துறை கூடுதல் தலைமைச் செயலாளர் பிரதீப் யாதவ், தமிழ்நாடு திறன் மேம்பாட்டுக் கழகத்தின் மேலாண்மை இயக்குநர் கிராந்தி குமார் பாடி மற்றும் அரசு உயர் அலுவலர்கள் உடனிருந்தனர்.